

6 ta' Frar, 1953.

Imballfin :

Is-S.T.O. Dr. L. A. Camilleri, LL.D., *President*;

L-Onor. Dr. A.J. Montanaro Gauci, LL.D.

L-Onor. Dr. W. Harding, B.Litt., LL.D.

Neg. John Coleiro ne. *versus* Onor. Dr. Giorgio Borg Olivier ne. et. (*)

Impun'azzjoni ta' Ligi — Terminu — Dekadenza —

Nullità — Gudikat — Att XIV ta' l-1950 —

Art. 22 u 39 tal-Malta Constitution Letters

Patent ta' l-1947.

Skond l-art. 39 tal-Malta Constitution Letters Patent ta' l-1947, ma tistax tiġi ottakkata bħala nulla liġi magħmula taħt is-sezzjoni 2a ta' dan il-Letters Patent, jekk tkun għaddiet sena mill-jum li fih dik il-liġi tkun dahlet in vigore.

Dak it-terminu ta' sena huwa mpost mill-Letters Patent, u għalhekk huwa liġi; u ma jistax jiġi mibdul jcw newtralizzat mill-Qorti. B'mod li kull terminu li tagħti l-Qorti lil min irid jimpunja l-liġi hieq jiddeuci l-azzjoni appożita għandu jiftiehem dejjem mogħti fil-limiti taż-żmien stabbilit mill-liġi. Għax dan huwa terminu ta' dekadenza, u mhux terminu għuzizzjarju prorogabili għal kawża għusta.

Ma jistax, f'kawża, jiġi nvolat bħala ostatin għat-talba għudikat li għa

kien hemm bejn il-partijiet f'kawża oħra precedenti, jekk il-pont sollewat fit-tieni kawża ma huw kopert mis-sentenza precedenti, u lanqas kien hemm lok li jiġi sollevat fil-kawża ta' qabel.

Jekk fil-gudizzju ta' qabel kienet giet sollevata l-kwistjoni tal-validità jew le ta' liġi, u l-Qorti kien deherha illi kien wieraq li l-kwistjoni tiġi diskussa fuq azzjoni "ad hoc", u tkun tat żmien għad-de-duzzjoni ta' dik l-azzjoni meta t-terminu ta' sena għall-impunjaz-zjoni tal-validità ta' dik il-liġi kien għadu miezi, u dik l-azzjoni tiġi proposta fit-terminu hekk mogħti mill-Qorti, ma hemmx dekadenza mil-dritt li wieħed jimpunja dik il-liġi billi l-azzjoni, għalkemm eżerċitata meta t-terminu mogħti mill-Qorti kien għadu miezi, tkun giet proposta wara li tkun għaddiet is-sena preskritta mill-liġi biez wieħed jista' jagħmel dik l-impunzjativa.

Il-Qorti — Rat iċ-ċitazzjoni ta' l-attur quddiem il-Qorti Ċivili Prim'Awla, li biha, wara li ppremetta li b'deċiżjoni ta' dik il-Qorti tal-5 ta' Ottubru 1951 għie mogħti lill-attur iż-żmien ta' xahar mill-5 ta' Ottubru 1951, fil-kawża fl-isminijiet "John Coleiro nomine vs. Frank Agius nomine et.", biez jimpunja l-validità ta' l-Att XIV ta' l-1950; u billi dan l-Att huwa null, għaliex, kuntrarjament għad-Dritt Naturali, jes-proprija lill-attur mill-proprietà tad-depożitu minnu magħmul f'idejn il-Kollektur tad-Dwana in segwitu għall-Proklama III ta' l-1950, minghajr kompensazzjoni, billi huwa nieqes mir-rekwiziti sostanzjali u formali għall-validità tiegħu, in kwantu għie votat mill-membri tal-Parlament fuq informazzjonijiet mhux veritjeri u minghajr, kif ikkonfessaw huma stess, ma kienu qegħdin jifhmu l-effett tiegħu, u ruħabba illi l-Assemblea ma kienetx komposta minn erbgħin membru, u difetti ta' proċedura; billi dak l-Att huwa kuntrarju għas-sezzjoni 36 tal-Kostituzzjoni ta' l-1947; u billi kienet giet inoltrata l-imsem-mija kawża, illi kienet "sub judice", l-Att jinwadi l-funzjonijiet proprji ta' l-Awtorità Gudizzjarja; premissi d-dikjarazzjonijiet u l-provvedimenti opportuni, talab li jiġi dikjarat u deċiż illi l-imsemmi Att numru XIV ta' l-1950 huwa null u ta' ebda

(*) B'digriet tas-16 ta' Marzu 1953 għie mogħti lill-konvenuti no-mine l-permess kondizzjonali, u b'digriet tad-19 ta' Gunju 1953 għie lil-hom mogħti l-permess finali, biez jagħmlu appell minn din is-sentenza quddiem il-Maestà Tagħha r-Regina fl-Kunsill Privat,

effett ġuridiku għar-raġunijiet imsemmija u għal kwalunkwe oħra li tirriżulta fit-trattazzjoni tal-kawża; u mingħajr pre-ġudizzju ta' l-imsemmija domanda, u fil-każ ta' infelici eżitu taġġha, billi l-effetti tal-Proklama III ta' l-1950 spiccaw għal kollox malli l-Assemblea Legislativa giet xjolta, u għalhekk id-depożiti illi saru mid-ditta attriċi wara x-xoljiment ta' l-Assemblea saru u ġew aċċettati bi żball, u għalhekk ma kienux mitlubin u miġburin mill-Kollektur tad-Dwana skond il-Proklama numru III ta' l-1950, jiġi dikjarat u deċiż illi d-depożiti magħmula mid-ditta attriċi minn wara x-xoljiment ta' l-Assemblea Legislativa sa l-24 ta' Settembru 1950 ma jaqgħux taħt id-dispożizzjonijiet ta' l-Att numru XIV ta' l-1950. Bl-ispejjeż kontra l-konvenuti, li għandhom jidhru għas-subizzjoni;

Rat in-nota ta' l-eċċezzjonijiet tal-konvenuti nomine, fejn issottomettew (1) li t-talba għad-dikjarazzjoni tan-nullità ta' l-Att nru. XIV ta' l-1950 hija perenta taħt l-art. 39 tal-Malta (Constitution) Letters Patent 1947; (2) li fi kwalunkwe każ, l-istess talba hija manifestament infondata fil-liġi, billi ebda waħda mir-raġunijiet allegati fiċ-ċitazzjoni, anki suppost li huma veri, ma tista' taffetta l-validità ta' l-imsemmi Att; (3) li ebda waħda mill-imsemmijin raġunijiet ma hi bażata fil-fatt; u (4) li dwar it-tieni domanda, din hi, jekk qatt, anqas fondata mill-oħra, meta wiehied iqis it-termini ċari u kategorici tal-liġi;

Rat is-sentenza ta' dik il-Qorti tal-25 ta' Ottubru 1952, li bilha akkoljiet l-ewwei eċċezzjoni tal-konvenuti, u konsegwentement irrespingiet l-ewwel domanda ta' l-attur, u ordnat li l-ispejjeż, minhabba d-delikatezza tal-kwistjoni nvoluta, jibqgħu mingħajr taxxa, iżda d-dritt tar-Registru jhallsu l-attur, u hallet il-kawża għall-kontinwazzjoni taġġha fuq id-domandi l-oħra għall-udjenza tal-21 ta' Novembru 1952; billi dik il-Qorti kkunsidrat, dwar il-perenzjoni ta' l-azzjoni eċċepita mill-konvenuti;

Illi skond is-sezzjoni 39 tal-Malta Constitution Letters Patent, "is-siwi ta' xi liġi magħmula taħt l-artikolu 22 ta' dawn il-Letters Patent, jew ta' xi dispożizzjonijiet ta' xi liġi bhal dik, ma għandu jitqanqal f'ebda proċediment legali li jibda wara li taġġhaq sena mid-data li fiha l-liġi tibda taħdem, hliet fuq ir-raġuni illi l-liġi, jew dispożizzjoni, kif jaħbat, tirrigwarda

xi materja li dwarha l-Assemblea ma ghandhiex is-setgħa li tagħmel ligijiet'';

Ma jidherx li hemm kwistjoni li l-Att XIV ta' l-1950 sar mill-Assemblea Legislativa fil-kompetenza tagħha, u li dak l-Att dahal in vigore fit-18 ta' Ottubru 1950 bl-assens ta' l-Eċċellenza Tiegħu l-Gvernatur;

Illi l-konvenuti ssottomettew li dak l-Att gie mpunjat biss biċ-ċitazzjoni odjerna, preżentata fid-29 ta' Ottubru 1951. Jigifieri wara li għalget is-sena mogħtija mill-Kostituzzjoni għal dan l-iskop, u konsegwentement l-azzjoni ta' l-attur tinsab perenta;

Illi, però, l-attur jippretendi li d-dritt għal dina l-impunzjativa għadu jsehh, peress li fil-kawża l-oħra (il-lum rimessa "sine die") hu kien issollewa l-kwistjoni tan-nullità ta' l-imsemmija liġi, u dik il-kawża għandha titqies bħala haġa waħda mal-kawża odjerna;

Illi, peress li ebda verbal ma nżamm f'dik il-kawża dwar dana l-incident, hu xieraq li wiehed jirrikorri għal dak li qalet dina l-Qorti (diversament presjeduta) fis-sentenza tagħha tal-5 ta' Ottubru 1951. Fiha ntqal li l-attur issottometta li kwalunkwe dispożizzjoni ta' dik il-liġi ma hija ta' ebda effett, għaliex dik l-istess liġi mhix valida, u konsegwentement talab li jiġi lillu mogħti żmien biex jagħmel azzjoni "ad hoc", halli dik il-liġi tiġi dikjarata nulla. Il-konvenuti, min-naħa tagħhom, irrilevaw "li ma hemm ebda raġuni għaliex għandha ssir l-azzjoni uniluba mill-attur, u l-kwistjoni jekk il-liġi hiex valida jew le tista' tiġi deċiża f'din l-istess kawża". Il-Qorti mlagħad irrilevat li "għad li dina l-kwistjoni tista' wkoll tiġi diskussa u definita f'dina l-istanza, minhabba d-delikatezza tagħha jidher li jkun aħjar li l-istess kwistjoni tiġi trattata b'azzjoni separata u fuq meritu għaliha"; u għallhekk ordnat is-soprasessjoni f'dik il-kawża u tat lill-attur xabur żmien biex, jekk jidhirlu, jiddeduci l-azzjoni ta' impunzazzjoni minnu msemmija quddiem il-Qorti kompetenti;

Illi l-kawża preċedenti ma tistax titqies, kif jippretendi l-attur, bħala haġa waħda mal-kawża odjerna;

1. Għaliex, apparti l-fatt li l-kontendenti mhumieq l-istess, hu żgur li l-oġġett taż-żewġ kawżi huwa għal kollox differenti. Difatti, uentri fl-ewwel kawża l-attur talab ir-

restituzzjoni ta' depożiti ta' flus minnu effettwati f'idejn il-Kollektur tad-Dwana, fil-kawża odjerna qiegħed jitlob li l-Att fuq insemmi jiġi dikjarat null u ta' ebda effett ġuridiku, u subordinatament li jkun deċiż li dawk id-depożiti ma jaqghux taħt id-dispożizzjonijiet ta' dak l-Att;

2. Għaliex fil-kawża preċedenti, għad li għet aċċennata mill-attur l-intenzjoni tiegħu li jimpunja dak l-Att, hu ma impunja effettivament, u llimita ruħu jitlob żmien biex jimpunja b'azzjoni separata; u dana qiegħed jagħmlu biss fil-kawża odjerna;

3. Għaliex iż-żmien utili, meta saret effettivament dina l-impunjativa, kien għa għalaq, u l-eżistenza tal-kawża l-oħra ma tistax tinfluwixxi bl-ebda mod fuq id-dekorrimment ta' dak iż-żmien, peress li si tratta ta' terminu ta' dekadenza, skona il-kriterji fissati mid-dottrina u mill-ġurisprudenza. Kif, difatti, riteniet il-Qorti ta' l-Appell tar-Re fil-kawża "Sammut vs. Notaro Pellegrini Petit", deċiża fl-10 ta' Jannar 1920, "quando la legge stabilisce un termine entro cui un atto si deve compiere, quel termine, anzicchè di prescrizione, è termine di decadenza, nel senso che, decorso quel termine, quell'atto non sarebbe più ammissibile. La dottrina pone il criterio distintivo in ciò che, se la disposizione che assegna un termine per l'esperimento d'un diritto non dica espressamente che si tratti di prescrizione, o non abbia i caratteri di questa, si tratterà di una decadenza" (Kollez. XXIV-I-276). Skond Giorgi, imbagħad, "quando la disposizione che assegna un termine per l'esperimento di un diritto, non sia collocata nel titolo della prescrizione, e non dica esplicitamente che è una prescrizione, sarà da ritenersi il carattere di decadenza piuttosto che quello di prescrizione" (Obbligaz. Vol. VIII, p. 225, pag. 371); liema prinċipju ġie adottat anki minn dina l-Qorti (Kollez. XXIX-II-976);

Kriterju iehor, fl-aħharnett, jista' jittiehed mill-fondament tad-dispożizzjoni; għaliex jekk dina tkun saret għal motiv ta' interess publiku, ma tistax tkun preskrizzjoni, imma dekadenza;

Illi meta wieħed japplika dawn l-kriterji għall-klawsola 39 fuq citata, isib li iż-żmien fiha kontemplat huwa dekadenza, b'mod li għalih isiru inapplicabili r-regoli tal-preskriz-

zjoni, speċjalment rigward il-kawża li jimpedixxu, jinterrompu, jew jissospendu d-dekorrenent ta' dak iż-żmien. Difatti l-preskrizzjoni hija bażata fuq u-preżunta negligenza tal-kreditur, mentri d-dekadenza tippresxindi minn dik in-negligenza (Giorgi, op. cit., p. 225, pag. 369, u Kollez. XXV—11—391); u dana sal-pont li lanqas hija ammessa rinunzja preventiva għall-eċċezzjoni tad-dekadenza ('Troplong, Prescrizione, p. 48); u fil-każ tagħna, rinunzja għal din l-eċċezzjoni hija inammissibili, peress li tolqot dritt li l-awtorità qiegħda teżercita "jure imperii" (Kollez. Vol. XXXI—1—398);

Illi xejn ma jiswa li bis-sentenza fuq riferita tal-5 ta' Ottubru 1951 gie mogħti lill-attur xahar żmien biex jimpunja l-liġi, u li l-kawża saret f'dak iż-żmien; għaliex ladarba kien fadal bis-slettax-il gurnata biex tagħlaq is-sena statutorja, għandu neċessarjament jiftihem li dak ix-xahar gie mogħti lill-attur bhala maximum, bi-dmir dejjem ta' l-istess attur li juniforma ruhu mal-liġi; diversament tkun tista' tiġi eluża l-liġi, li ma tippermettix lanqas lill-Awtorità Gndizzjarja li ggedded it-termini meta dawna jkun perentorji, bhal ma hu l-każ tagħna (art. 103 (1) Proċedura Ċivili);

Illi lanqas jista' jingħad, kif jippretendi l-attur, li l-imsemmija sentenza tal-5 ta' Ottubru 1951 tiffirma stat quddiem il-konvenuti, u li dawn ma jistgħux imorru kontra tagħha; għaliex, apparti jekk jirrikorru l-elementi tar-"res judicata", dik is-sentenza ma tistax torbothom sal-pont li ttejjhom id-dritt (li sa dak in-nhar kien għadu ma twelidx, peress li s-sena għall-impunjativa ma kienetx labqet għaddiet) li jeċċepixxu l-perenzjoni ta' l-azzjoni wara li dak iż-żmien ikun għadda;

Rat, fol. 22, in-nota ta' l-appell ta' l-attur nomine, u l-petizzjoni tiegħu, fol. 24, li fiha talab ir-revoka tas-sentenza ta' l-ewwel istanza u li jiġi deċiż għat-tenur tad-domanda ta' l-attur nomine;

Omissis;

Trattat l-appell, ikkunsidrat;

Biex tiftihem ahjar il-kwistjoni devoluta b'dan l-appell għad-deċiżjoni ta' din il-Qorti, huwa xieraq li jiġu rikapitolati l-proċeduri antecedenti li taw lok għaliha;

Fit-12 ta' Ottubru 1950 l-attur nomine pprezenta citazzjoni kontra l-Kolleitur tad-Dwana, il-Ministru tal-Kummerċ, il-Ministru tal-Finanzi, u t-Teżorier tal-Gvern, u talab ir-restituzzjoni tas-somma ta' £15,201. 0. 6, bl-imghaxijiet, rappreżentanti din is-somma depożiti ta' dazji magħmulin mid-ditta attriċi f'idejn il-konvenut f'dik iċ-ċitazzjoni, ċjoè l-Kolleitur tad-Dwana; liema talba l-attur nomine ibbażaha fuq il-premessa illi, għalkemm l-Eċċellenza Tiegħu l-Gvernatur kien hareġ fil-25 ta' Mejju 1950 Proklama skond il-Kap. 99 tal-Ligijiet ta' Malta, li biha xandar illi l-Ministru tal-Finanzi ta avviz tal-ligi biex jiġu awmentati d-dazji ta' importazzjoni, eppure dak l-abbozz ta' ligi ma għaddiex, għax spicċa fix-xejn billi l-Assemblea Legislativa giet xjolta. Intant id-ditta attriċi kienet labqet iddepożitat is-somma fuq imsemmija, korrispondenti għall-propost awment ta' dazji. Kontra dik it-talba l-konvenuti nomine kienu opponew żewġ eċċezzjonijiet — waħda illi t-talba ta' l-attur ma setgħetx tregi, għaliex il-flus in kwistjoni ma kienux ta' l-attur, iżda tal-publiku; u l-oħra li fi kwalunkwe każ l-azzjoni kienet tinsab perenta mil-ligi, ċjoè l-Att XIV ta' l-1950; infatti fit-tieni subartikolu tat-tieni artikolu ta' dan l-Att l-appropriazzjoni tad-dazji giet mogħtija effett non ostanti proceduri gudzizzjarji mibdijin minn xi interessat qabel l-Att. Konfrontat b'din l-eċċezzjoni tal-perenzjoni, li, jekk sostnuta, kienet tiskalza l-azzjoni "a planta pedis", l-attur nomine ikkontrobatta billi qal li kwalunkwe dispożizzjoni ta' l-Att fuq imsemmi (XIV ta' l-1950) kienet nulla. Jekk l-Att kien null, allura, s'intendi, l-azzjoni ta' l-attur nomine ma kienetx tkun perenta bis-sahha ta' l-artikolu fuq citat;

Il-Qorti Civili (Prim'Awla), bid-deċiżjoni tagħha tal-5 ta' Ottubru 1951, issopprassediet u pprefiġġiet lill-attur nomine xahar żmien biex, jekk jidhirlu, jiddeduċi b'azzjoni l-impunjazzjoni minnu msemmija;

Niġu issa għall-kawża odierna. L-attur nomine, biċ-ċitazzjoni preżentata fid-29 ta' Ottubru 1951, kontra l-Prim Ministru in rappreżentanza tal-Gvern, kontra l-Kolleitur tad-Dwana u t-Teżorier, talab, għar-raġunijiet indikati fiċ-ċitazzjoni odierna, fuq indikati, dikjarazzjoni li l-Att fuq imsemmi (XIV ta' l-1950) huwa null, u f'każ ta' eżitu infeliċi ta'

din l-ewwel domanda, talab li d-depożiti li saru mid-ditta attrici wara x-xoljiment ta' l-Assemblea Legislativa, ma jaq-ghux għar-raġunijiet minnu allegati, taht id-dispożizzjonijiet ta' dak l-Att;

Fin-nota ta' l-eċċezzjonijiet tagħhom, fuq migjuba, il-konvenuti nomine eċċepew, "inter alia", illi t-talba għad-dikjarazzjoni tan-nullità ta' l-Att XIV ta' l-1950 hija perenta taht l-art. 39 tal-Malta (Constitution) Letters Patent, 1947.

L-Ewwel Qorti, kif inghad, laqgħet din l-eċċezzjoni tal-konvenuti nomine. Dan hu issa l-pont devolut għad-deċizzjoni ta' din il-Qorti, jekk, ejoè, l-azzjoni ta' l-attur, f'dik il-parti tagħha li biha qiegħda tiġi attakkata l-validità ta' l-Att numru XIV ta' l-1950, hijiex perenta minhabba l-art. 39 tal-Karta Kostituzzjonali;

Dan l-artikolu jgħid hekk:—"The validity of any law made under section 22 of these Letters Patent, or of any provision of any such law, shall not be questioned in any legal proceedings commenced after the expiration of one year from the date on which the law comes into operation.....";

Il-konvenuti nomine jgħidu illi, peress li l-Att XIV ta' l-1950 dabal in vigore fit-18 ta' Ottubru 1950, u peress li eċċitazzjoni odjerna giet prezentata fid-29 ta' Ottubru 1951, għalhekk, bl-ghelug tas-sena msemmija fl-art. 39 tal-Kostituzzjoni, l-azzjoni giet mitmuma;

Mid-dibattita u mill-iskritturi jidher li l-attur nomine, biex jirribatti din l-eċċezzjoni, qiegħed jissolleva dawn il-punti:—

1. Il-kwistjoni tan-nullità giet imqanqla "a tempo", għalhekk giet imqanqla fil-kawża l-oħra, fuq msemmija, "Co-leiro ne. vs. Agius ne.";

2. Bid-deċizzjoni tagħha tal-5 ta' Ottubru 1951, il-Qorti Civili (Prim'Awla) tat lill-attur nomine xahar żmien minn dik id-data; u hu ddeduċa f'dak iż-żmien;

3. Dik id-deċizzjoni għaddiet f'gudika; bejn il-partijiet, li huma verament l-istess, u għalhekk il-konvenuti odjerna huma prekluzi bil-gudikat milli jissollevaw l-eċċezzjoni li l-azzjoni hi perenta, ġa ladarba l-attur nomine iddeduċa fiż-żmien stabbilit b'dak il-gudikat;

Għal raġunijiet ta' konvenjenza, l-ewwel pont se jjer jiġi investit l-aħbar;

Kwantu għat-tieni pont, il-Qorti ttrittjenih insostenibbli; għaliex il-limiti tas-sena impost fil-Letters Patent huwa liġi, u l-Qorti ma jistgħux ibiddluh u jinnewtralizzaw l-istess liġi. Logikament għandu jittihem li l-Qorti tat-xabar żmien, dejjem kwante volte dak iż-żmien minnha mogħti kien fil-limiti taż-żmien stabbilit mil-liġi bħala dekadenza f'materja ta' ordni pubbliku, bhal ma hija l-istabilità tal-liġijiet. Dan ma kienx il-każ ta' terminu għadizzjarju proragibili għal kawża ġusta, u ma terminu ta' dekadenza stabbilit b'liġi;

Kwantu għat-tielet pont, anki dan ma hux sostenibili. Apparti kull kwistjoni dwar jekk jirrikorru ir-rekwiziti ta' l-"*eadem personae*", jew dak ta' l-"*eadem res*", jew l-*ie hoc* ta' l-"*eadem causa petendi*", hu ċert, anki jekk wieħed irid jallarga l-forza tal-gudikat in baži għall-*massima* "*tantum judicatum quantum disputatum*", illi dan il-pont partikulari, jekk, ejoè, l-azzjoni tan-nullità ta' l-Att XIV ta' l-1950 kienetx perenta in baži għall-art. 39 tal-Kostituzzjoni huwa ponu għid li ma giex sollevat f'dik il-kawża l-oħra, li fiha kien hemm dik id-deċiżjoni, u li, stante dik id-deċiżjoni, jew aħjar stante l-incident minnha provdut, ma kienx hemm lok li jiġi sollevat f'dik il-kawża. Għalhekk ma jistax ikun hemm gudikat li josta għall-eċċezzjoni tal-perenzjoni issa sollevata mill-konvenuti nomme. U jingħad li ma jistax ikun hemm gudikat ostativ, għaliex il-gudikat ma jistax ikopri pont li ma giex sollevat, u li ma kienx hemm lok li jiġi allura sollevat;

Il-veru "*punctum saliens*" huwa dak involut fl-ewwel pont. Biex dan jiġi riżolut, jeħtieġ l-ewwelnett li jiġi stabbilit is-sinifikat tal-kelma "*questioned*" fil-frażi "*shall not be questioned in any legal proceedings*", li hemm fl-art. 39 tal-Letters Patent;

Diñ l-espressjoni ma hijiex proprja tat-terminologija legali fid-Dritt Statutorju Malti; għaliex fil-Kodiċijiet Maltin, meta jiġi statwit terminu ta' preskrizzjoni jew ta' dekadenza, il-lokazzjoni hija diversa minn dik ta' l-art. 39 fuq imsemmi, bhal ma wieħed jista' jara mill-eżami, per eżempju, ta' l-artikoli 571, 572, 1070, 1481, 1550, 2258, u oħrajn tal-

Kodiċi Civili, Kap. 23. Għalhekk ebda sussidju għall-preċiżazzjoni tas-sinjifikat tal-kelma "questioned" fil-frażi "shall not be questioned in any legal proceedings" ma jista' jittiehed mill-frazeologija legali maltija, almenu minn dik użata fil-"basic Codes" maltin;

Del resto, dan ma hux il-każ ta' interpretazzjoni estensiva. Infatti l-art. 39, fil-waqt li qiegħed jeżimi minn impunizzjoni l-ligijiet wara l-għeluq tas-sena, qiegħed ukoll jirrestringi għal dak iż-żmien il-jedd ta'-ċittadin li jfittex xi dritt li jaħseb li hu intitolat għalih, billi jattakka l-ligi fil-validità tagħha. Għalhekk in-natura limitativa tal-ligi ggħib li l-interpretazzjoni tagħha għandha tkun, mhux estensiva, imma letterali (ara Prim'Awla, "Axisa vs. Gatt", 7 ta' April 1902);

Fis-sistema ġuridiku Inġliż, invece, il-kelma "question", kif ukoll dik simili "dispute", tirrikorri f'diversi ligijiet. Fil-Wharton's "Law Lexicon", il-kelma "question", bħala verb attiv, hi kompriża fit-terminologija miġjuba f'dak il-ktieb, u spjegata hekk "to impugn". In kwantu għad-deċiżjonijiet tal-Qrati Inġliżi, ma jidherx faċili li wiehed isib deċiżjoni proprja "ad hoc"; imma jekk wiehed jirriskontra xi deċiżjonijiet dwar ligijiet fejn tirkorri l-frażi "if any question arises.....", jew "in case of any dispute arising.....", isib illi "question" jew "dispute" ifissru "contention". Hemm "question" jew "dispute" meta jkun hemm "contention", ossija meta jkun hemm "difference of opinion" formalment sollevata fi proceduri ġudizzjarji; hemm "dispute" meta hemm "matters in difference", meta jkun hemm "proposition made by one party and rejected by the other" (ara każijiet ċitati, "passim", mill-Burrows, "Words and Phrases Judicially Defined", taht "Dispute" u taht "Question"). Wiehed jista' jżid illi, fit-test malti tal-Letters Patent, jingħad "is-siwi ta' xi ligi..... ma għandux jitqanqal.....";

Issa, minn dan li ngħad jidher ċar illi fil-kawża "Coleiro vs. Agius" fuq riferita, l-attur nomine kien qanqal is-siwi ta' l-Att XIV ta' l-1950; jidher ċar, ċjoè, illi s-siwi kien qed jiġi

“questioned”. kien qed jiġi disputat, illi kien hemm kontestazzjoni (“contention”) dwar il-validità jew le tal-liġi, illi kien hemm differenza ta’ opinjoni bejn l-attur nomine, li kien qed jattakka l-liġi b’nullità, u l-Gvern, li kien qed isostni l-validità tagħha; illi wieħed mill-kontendenti kien qed jifformula “proposition” (dik ta’ l-invalidità), liema “proposition” il-kontendent l-iehor kien qiegħed jirrespingi;

Id-difensur tal-Kuruna sottometta fid-dibattitu orali li l-kwistjoni ssemmiet biss f’dik il-kawża. Din l-asserzjoni hija assolutament bla bażi. Ghalkemm fil-kawża “Coleiro vs. Agius”, għal xi raġuni jew oħra, u pjuttost kontra dak li jsir is-soltu, ma tniżżel ebda verbaġl propriju “ad hoc”, oġo non ostante jirriżulta ad ezuberanza minn partijiet oħra ta’ l-inkartament illi l-kwistjoni ġiet formalment sollevata, u mhux biss imsemmija. Infatti, propriju fl-ewwel seduta, tal-11 ta’ Novembru 1950 (ara fol. 30 ta’ dak l-inkartament), l-attur nomine, sabiex jikkumbatti l-eċċezzjoni li l-azzjoni allura minnu eżerċitata kienet perenta bit-tieni subartikolu tat-tieni artikolu ta’ l-Att XIV ta’ l-1950, issollewa l-punt tan-nullità ta’ dak l-Att. Dan jidher mhux biss mill-verbaġl fol. 30, fejn jingħad “din il-kawża tibqa’ għall-25 ta’ Novembru 1950 għal provvedimenti” (u x’kien dan il-provvediment jirriżulta mit-fenur ta’ dak li ġie effettivament mogħti in segwitu), imma jidher ukoll mill-istess rikors magħmul mill-Kuruna f’dik il-kawża, fl-intervall tad-differment, fejn appuntu jingħad li l-attur nomine kien allega n-nullità ta’ l-Att. Għal raġunijiet legittimi diversi dik il-kawża baqgħet differita diversi drabi, dejjem għal provvedimenti; anzi l-verbaġl tas-seduta tal-25 ta’ Gunju 1951 hu aktar illuminanti, għax jgħid “għad-deċiżjoni fuq l-eċċezzjoni preliminari”— kliem li ma jstgħux hliel juru li l-kwistjoni kienet ġiet mhux biss imsemmija, kif qed jippretendi d-difensur tal-Kuruna, imma formalment sollevata;

Sa hawn kien ikun biżżejjed; imma hemm anki aktar, għal-ewwel fid-deċiżjoni, li in segwitu tat il-Prim’Awla (5 ta’ Otubru 1951), il-ġudikant qal appuntu dawn il-kliem: “Illi in segwitu għat-tieni eċċezzjoni sollevata mill-konvenuti, dik jiġifieri li l-azzjoni ta’ l-attur tinsab il-lum perenta mill-istess liġi, Att XIV ta’ l-1950, l-attur issottometta li kwalunkwe

dispożizzjoni ta' dik il-ligi ma hija ta' ebda effett, għaliex dik l-istess ligi ma hijiex valida....."—kjiem li ma jhallu lok għal ebda dubju li l-attur nomine kien qanqal il-punt tas-siwi tal-ligi skond l-art. 39 tal-Letters Patent;

Għandu jingħad illi l-fatt li sa dak iż-żmien l-attur nomine kien issollewa l-incident tan-nullità bhala kontra-eċċezzjoni ma jnehhi xejn mill-effikaċja ta' l-impunjazżjoni għall-fini jiet ta' l-art. 39 tal-Letters Patent, għaliex l-impunjazżjoni kienet l-istess qed issir fil-proċeduri legali, u għaliex fis-sistema multi l-impunjazżjoni tista' ssir b'eċċezzjoni, salv li l-Qorti tissoprassjedi, jekk jidhrilha li jkun ahjar jekk issir azzjoni "ad hoc" (ara b'analogija art. 755 Kap. 15, u art. 1270 Kap. 23 Ediz. Riveduta);

Diffiċilment wiehed jifhem kif id-difensur tal-Kuruna jista' issa jsostni li l-pont tan-nullità kien biss imsemmi f'dik il-kawża, meta hu stess kien qiegħed jinsisti li jiġi deċiż f'dik il-kawża stess, bla ma ssir azzjoni appożita. Biex jinsisti li jiġi deċiż, tabilfors, skond il-bwon sens, il-pont kien qiegħed jiġi formalment sollevat. Fis-sentenza, infatti, jingħad "il-konvenuti rrilewaw li ma hemm ebda raġuni għaliex għandha ssir l-azzjoni mitluba mill-attur, u l-kwistjoni jekk dik il-ligi hijiex valida jew le tista' tiġi deċiża f'dil-istess kawża". Għalfejn id-difensur tal-Kuruna kien qed jitlob li l-pont tan-nullità jiġi deċiż f'dik il-kawża, għalfejn il-Qorti ddirimiet il-kwistjoni dwar jekk il-pont kellux jiġi deċiż f'dik il-kawża jew fuq azzjoni appożita, jekk il-pont kien ġie biss, kif jippretendi issa d-difensur tal-Kuruna, "imsemmi"? Dar apparti l-fatt li kull min jaqra b'lealtà l-kontenut tar-rikors tal-konvenuti f'dik il-kawża, fol. 31, għandu jipperswadi ruhu, bla eżitazzjoni ta' xejn, li fil-fehma ta' l-istess konvenuti nomine, il-pont kien qed jiġi formalment sollevat;

Il-verità hija li l-pont kien ġie sollevat, u li l-validità tal-ligi kienet giet "questioned" fis-sens ta' l-art. 39 tal-Letters Patent. Il-kwistjoni jekk kienx espedjenti li l-pont jiġi deċiż f'dik il-kawża stess jew fuq azzjoni appożita kienet biss kwistjoni ta' forma, li bl-ebda mod ma taffetta l-fatt reali li l-validità ta' l-Att XIV ta' l-1950 kienet qiegħda tiġi disputata;

Id-difensur tal-Kuruna ssottometta wkoll illi dak li sar fil-kawża l-oħra ma jgħoddx, għaliex ma jirrikorru l-estremi

ta' l-identità ta' l-oġġett tal-kawża u tal-persuni, u għax din il-kawża ma tistax titqies haġa waħda ma' l-oħra. Dan ir-ri-ljev hu ta' importanza għall-konvenuti nomine, għaliex, jekk it-terminu ta' sena jibda jgħodd mill-azzjoni preżenti, allura għalaq, u l-konvenuti nomine jirnexxu fil-pont tal-perenzjoni ta' l-azzjoni, li appuntu b'din is-sottomissjoni qeghdin isostnu;

Anki dan il-pont sollevat mill-konvenuti nomine huwa bla bażi. Infatti ma lux il-każ li wiehed jeżiġi l-konkors tar-rekwiżiti tar-*"res judicata"*, u lanqas il-każ li wiehed jara jekk din il-kawża hijjex haġa waħda ma' dik ta' qabel, imma hu biżżejjed li wiehed jirrileva illi fuq dina è-ċitazzjoni sejjer jiġi deċiż l-istess pont tan-nullità ta' l-Att XIV ta' l-1950, diġà sollevat fil-kawża l-oħra, u li sejjer jiġi deċiż fuq din ie-ċitazzjoni mhux għaliex ma ġiex diġà sollevat fil-kawża l-oħra. imma għaliex, bhala kwistjoni ta' forma, il-Prim'Awla, fid-deċiżjoni tagħha fuq rikordata tal-5 ta' Ottubru 1951, irrite-niet (*kliem testwali tagħha*) *"illi, għad li din il-kwistjoni tista' wkoll tiġi diskussa u definita f'dina l-istanza, minhabba d-delikatezza tagħha jidher li jkun aħjar li l-istess kwistjoni tiġi trattata b'azzjoni separata u fuq meritu għaliha, u għalhekk hu l-każ li ssir is-soprasessjoni għad-diskussjoni u d-definizzjoni tad-domandi kontenuti fl-att ta-ċitazzjoni sakemm jiġi deċiż mill-awtorità kompetenti fuq azzjoni li għandu jip-promwovi l-attur, fuq il-validità jew le tal-liġi fuq imsemmi-ja"*. Dan ifisser li, biex il-Prim'Awla tista' tgħaddi 'l-quddiem fuq it-tieni eċċezzjoni sollevata mill-konvenuti nomine f'dik il-kawża (l-eċċezzjoni, èjoe, li l-azzjoni għar-restituzzjoni tad-dazju kienet perenta in bażi għat-tieni artikolu ta' l-Att XIV ta' l-1950), jeħtieġ li tistenna sakemm f'din il-kawża jiġi deċiż il-pont sollevat f'dik il-kawża, tan-nullità ta' l-Att XIV ta' l-1950. Dan iġib illi din il-kawża u l-oħra huma tant strettament konnessi, li l-kawża l-oħra sejra tibqa' *"in sospeso"* sakemm tiġi deċiża dina, u sakemm jiġi riżolut il-pont sollevat f'dik il-kawża ta' l-ewwel. Vwoldiri, li din il-kawża hija l-*"forma"* li biha qed jiġi dedott il-pont diġà sollevat fil-kawża l-oħra;

Kien ikun antiġuridiku, jekk mhux immorali, illi, semplicemente għaliex, meraraent bhala kwistjoni ta' forma, il-

Prim'Awla ddecidiet li l-pont tan-nullità, għalkemm diskuti-bili u definibili f'dik il-kawża fejn gie sollevat, ahjar jiġi dedott b'azzjoni "ad hoc", jiġi aċċettat l-assunt tal-konvenuti nomine li t-terminu għandu jibda jghaddi mid-data ta' l-azzjoni, u mhux mid-data li fiha l-pont tan-nullità gie fil-fatt sollevat fil-kawża ta' qabel, biex jiġi dikjarat li l-azzjoni hija perenta — dak li ma kienetx meta l-pont gie sollevat fil-kawża ta' l-ewwel;

Id-difensur tal-Kuruna ried anki jsostni l-assunt tiegħu billi jghid li hemm differenza fil-konvenuti mharrkin fil-kawża waħda u l-oħra. Indipendentement, però, mit-teorija tar-rappreżentanzi ġudizzjarja separata ta' kull dipartiment governattiv, u apparti mid-differenza fil-konvenuti mharrkin — differenza neċessitata mid-differenza fix-xorta tad-domanda — jibqa' dejjem il-fatt sostanzjali illi din il-kawża hija d-deduzzjoni, fil-forma ordnata mill-Qorti, ta' dak l-istess pont diġà sollevat fil-kawża l-oħra, u li, biex dik tista' timxi, jehtieg li jiġi deċiż f'din il-kawża. Jibqa' wkoll illi fiż-żewġ kawżi l-interessata, varjament rappreżentata, hija dejjem il-Kuruna konvenuta;

Għalhekk din il-Qorti hi tal-fehma li l-azzjoni m'hijiex perenta, għaliex il-pont tan-nullità ta' l-Att XIV ta' l-1950 gie sollevat, għall-finijiet u fis-sens ta' l-art. 39 tal-Letters Patent, fil-11 ta' Novembru 1950 (fol. 30 ta' l-inkartament l-iehor) appena xahar wara li daħal in vigore dak l-Att, li beda jsehh fit-18 ta' Ottubru 1950;

Il-Qorti hi wkoll tal-fehma li l-attijiet għandhom jiġu mibgħuta lura lill-Ewwel Qorti għat-trattazzjoni fil-meritu, biex ikun hemm il-benefiċċju tad-doppju eżami anki fuq l-ewwel domanda;

Għal dawn il-motivi din il-Qorti tiddeċidi;

Billi tilqa' l-appell, tirrevoka s-sentenza appellata, u tid-dikjara li l-azzjoni dedotta bl-ewwel domanda ma hijiex perenta, u tirrimetti l-inkartament lill-Ewwel Qorti għat-trattazzjoni fil-meritu ta' l-ewwel domanda, u, jekk ikun il-każ, tal-kumplament ta' l-istanzi. L-ispejjeż taż-żewġ istanzi jit-hallsu mill-konvenuti nomine.